

Puducherry / Regional Bulletin / Tamil /18.10hrs / 04.04.2026 / Script

வணக்கம்

ஆகாஷ்வாணி-புதுச்சேரி

மாநிலச் செய்திகள்

வாசிப்பவர் : நாராயணசாமி

தேதி : 04.04.2026 – சனிக்கிழமை

நேரம் : மாலை 6.10 மணி

தலைப்புச் செய்திகள்

பிரதமர் திரு. நரேந்திர மோடி இன்று சென்னையில் பிஜேபி நிர்வாகிகளுடன் முக்கிய ஆலோசனை மேற்கொண்டார்.

தேசிய ஜனநாயகக் கூட்டணியின் முன்னுரிமைப் பணி பெண்கள் மேம்பாடுதான் கேரள மாநிலம், திருவல்லாவில் நடைபெற்ற தேர்தல் பிரச்சாரத்தில் பிரதமர் திரு. நரேந்திர மோடி தெரிவித்தார்.

பீகார் மகாத்மா காந்தி மத்திய பல்கலைக்கழகத்தின் பட்டமளிப்பு விழாவில் குடியரசு துணை தலைவர் திரு. சி.பி. ராதாகிருஷ்ணன் கலந்து கொண்டு மாணவர்களுக்குப் பட்டங்களை வழங்கி உரையாற்றினார்.

புதுச்சேரியில் அரசியல் கட்சித் தலைவர்கள் தேர்தல் பரப்புரை மேற்கொண்டனர்.

பிரதமர் – கேரளம் 1 (18)

பிரதமரும், பாஜக மூத்த தலைவருமான திரு. நரேந்திர மோடி கேரள மாநிலம், திருவல்லா மற்றும் திருவனந்தபுரத்தில் நடைபெறும் என்டிஏ தேர்தல் பிரச்சாரக் கூட்டங்களில் பங்கேற்பதற்காக இன்று கேரளா சென்றுள்ளார். தேசிய ஜனநாயகக் கூட்டணியின் முன்னுரிமைப் பணி பெண்கள் மேம்பாடுதான் என்றும், அதன் கொள்கைகளால் பெண்களே அதிகம் பயனடைந்துள்ளனர் என்றும் பிரதமரும், பாஜகவின் மூத்த தலைவருமான திரு. நரேந்திர மோடி கூறியுள்ளார். தேசிய ஜனநாயகக் கூட்டணியின் தேர்தல் பிரச்சாரத்தின் ஒரு பகுதியாக, இன்று திருவாலாவில் நடைபெற்ற பொதுக்கூட்டத்தில் அவர் உரையாற்றினார். கேரளா ஒரு வரலாற்று மாற்றத்திற்குத் தயாராக உள்ளது என்றும், தேசிய ஜனநாயகக் கூட்டணியின் மீது மக்கள் வைத்துள்ள அளவற்ற நம்பிக்கை மாநிலம் முழுவதும் தெளிவாகத் தெரிகிறது என்றும் அவர் கூறினார். மேலும், இடதுசாரி ஜனநாயக முன்னணி மற்றும் ஐக்கிய ஜனநாயக முன்னணி ஆகிய இரு அரசியல் கூட்டணிகளும் நீண்ட காலமாக மாநிலத்தைப் புறக்கணித்து வருவதாகக் குற்றம் சாட்டி திரு. மோடி விமர்சித்தார். அத்துடன், தனது அரசாங்கத்தின் கீழ், முந்தைய

காலகட்டத்துடன் ஒப்பிடுகையில் கேரளா ஐந்து மடங்கு அதிக நிதியைப் பெற்றுள்ளது என்றும் அவர் கூறினார்.

பிரதமர் – கேரளம் 2 (05)

திருவாலா பொது மைதானத்தில் நடைபெறும் இந்த நிகழ்வில் தேசிய ஜனநாயகக் கூட்டணி வேட்பாளர்களும் மூத்த தலைவர்களும் கலந்துகொள்கின்றனர். தேசிய ஜனநாயகக் கூட்டணியின் தேர்தல் பிரச்சாரத்தின் ஒரு பகுதியாக, இன்று மாலை திருவனந்தபுரத்தில் நடைபெறும் சாலைப் பேரணியிலும் திரு. மோடி பங்கேற்கிறார்.

சி.பி. ராதாகிருஷ்ணன் (10)

பீகார் மாநிலம் மோத்திஹரியிலுள்ள மகாத்மா காந்தி மத்திய பல்கலைக்கழகத்தின் 3ஆவது பட்டமளிப்பு விழாவில் குடியரசு துணை தலைவர் திரு. சி.பி. ராதாகிருஷ்ணன் இன்று கலந்து கொண்டு பட்டங்களை வழங்கி மாணவர்களிடையே உரையாற்றினார். மேலும், தேசத்தைக் கட்டி எழுப்புவதில் கல்வியின் பங்கை இந்நிகழ்ச்சியில் அவர் வலியுறுத்தினார். கல்வியில் சிறந்த விளங்கிய மாணவர்களுக்கு திரு. சி.பி. ராதாகிருஷ்ணன் தங்கப்பதக்கங்களை வழங்கி பாராட்டினார். நிகழ்ச்சியைத் தொடர்ந்து மேற்கு சம்பரனின் கௌஹானா வட்டாரத்தில்

உள்ள பித்தி ஹார்வா காந்தி ஆசிரமத்திற்குச் சென்று அவர், மரியாதை செலுத்தினார்.

மோடி சென்னை (18)

பிஜேபி மூத்த தலைவரும் பிரதமருமான திரு. நரேந்திர மோடி சென்னையில் இன்று காலை கட்சி நிர்வாகிகளுடன் முக்கிய ஆலோசனை மேற்கொண்டார். தேசிய ஜனநாயக கூட்டணி வேட்பாளர்களுக்கு ஆதரவாக தமிழகத்தில் பிரதமர் மேற்கொள்ளவிருக்கும் பிரச்சார பயணத் திட்டம், பொதுக்கூட்டம் நடைபெறும் இடங்கள் உள்ளிட்டவை குறித்து இதில் விவாதிக்கப்பட்டதாக தெரிவிக்கப்பட்டுள்ளது. பிஜேபி மாநிலத் தலைவர் திரு. நைனார் நாகேந்திரன், மத்திய இணையமைச்சர் டாக்டர் எல்.முருகன், முன்னாள் ஆளுநர் டாக்டர் தமிழிசை செளந்தரராஜன், முன்னாள் மாநில பிஜேபி தலைவர் திரு. அண்ணாமலை, திருமதி வானதி சீனிவாசன் ஆகியோர் இக்கூட்டத்தின் பங்கேற்றனர்.

இந்த தேர்தல் பணிகளுக்கிடையே இசையமைப்பாளர் திரு. ரமேஷ் விநாயகம் தம்மைச் சந்தித்தது தொடர்பான காணொளியை பிரதமர் திரு. நரேந்திரமோடி சமூக வலைதளத்தில் பதிவிட்டுள்ளார். இந்திய இசையை உலக அளவில் கொண்டு செல்வதற்கு அவர் மேற்கொண்டு வரும் நடவடிக்கைகள் பாராட்டுதலுக்கு உரியது என்றும் பிரதமர் அப்பதிவில்

குறிப்பிட்டுள்ளார். இந்திய செவ்வியல் இசையில் ஒருவகை அலங்கார நுணுக்கமான, கமக்கத்தை தனது கண்டுபிடிப்பான கமக பெட்டி வாயிலாக பதிவு செய்து அதற்கான காப்புரிமையும் அவர் பெற்றுள்ளார்.

ஜெய்சங்கர் (08)

உலகளாவிய போட்டி நிறைந்த தற்போதைய சூழலில் வேகமாக வளரும் தொழில்நுட்பம், எரிசக்தி, ராணுவத்திறன், இணைப்புகள், வள ஆதாரங்களின் வளர்ச்சி சவாலாக உள்ளதாக, ராய்பூரில் இந்திய மேலாண்மைக் கழகத்தின் 15-ஆவது பட்டமளிப்பு விழாவில் கலந்து கொண்டு பேசுகையில் மத்திய வெளியுறவு அமைச்சர் டாக்டர் ஜெய்சங்கர் தெரிவித்தார். இத்தகைய சூழலில் சவால்களை எதிர்கொண்டு தத்தம் நடவடிக்கைகளை பரவலாக்கும் முயற்சிகளை பல்வேறு நாடுகளும், தொழில் நிறுவனங்களும் மேற்கொண்டுள்ளதாக கூறியுள்ளார்.

ஹார்மூஸ் (06)

ஹார்மூஸ் நீரிணையைக் கடந்து Green Sanvi LPG கப்பல் இந்தியாவிற்கு புறப்பட்டுள்ளது. இதையடுத்து, மேற்காசிய போர் சூழலில் 7ஆவது எரிபொருள் கப்பல் இந்தியா வருவது குறிப்பிடத்தக்கது. வளைகுடா நாடுகளில் 400க்கும் மேற்பட்ட இந்தியர்களுடன் 17 கப்பல்கள்

உள்ள நிலையில் நிலைமை தொடர்ந்து கண்காணிக்கப்பட்டு வருவதாக மத்திய அரசு தெரிவித்துள்ளது.

புதுச்சேரி தேர்தல் (02)

புதுச்சேரியில் இன்று நடைபெற்ற பல்வேறு அரசியல் கட்சியினரின் தேர்தல் பரப்புரை குறித்த செய்தி தொகுப்பு... (வாய்ஸ்)

புதுச்சேரி தேர்தல் -1 (17)

(வாய்ஸ்)

புதுச்சேரி சட்டமன்றத் தேர்தலை முன்னிட்டு தேசிய மற்றும் மாநிலத் தலைவர்களின் வருகையால் புதுச்சேரி, காரைக்கால், மஹே மற்றும் ஏனாம் பகுதிகள் தேர்தல் திருவிழா கோலம் பூண்டுள்ளன.

தேசிய ஜனநாயகக் கூட்டணி காங்கிரஸ், மார்க்சிஸ்ட் கம்யூனிஸ்ட் கட்சி மற்றும் தமிழக வெற்றிக் கழகம் ஆகிய கட்சிகளின் தலைவர்கள் தங்களது தேர்தல் வாக்குறுதிகளையும், விமர்சனங்களையும் முன்வைத்து இன்று தீவிரப் பிரச்சாரத்தில் ஈடுபட்டனர்.

மத்திய தொழிலாளர் நலன் மற்றும் இளைஞர் நலத் துறை அமைச்சர் திரு மன்சூக் மாண்டவியா, மஹே பகுதியில் தேர்தல் பரப்புரை மேற்கொண்டார். அப்போது நடைபெற்ற செய்தியாளர் சந்திப்பில், கடந்த

காலங்களில் NDA அரசு செயல்படுத்திய வளர்ச்சித் திட்டங்களை மாஹே மக்கள் முழுமையாக ஏற்றுக்கொண்டுள்ளனர். கடந்த நாடாளுமன்றத் தேர்தலில் மாஹே பகுதியில் பாஜக 7,000-க்கும் அதிகமான வாக்குகளைப் பெற்றது கட்சியின் வளர்ச்சியை உறுதிப்படுத்துகிறது. இந்த முறை மாஹே தொகுதியில் NDA வேட்பாளர் மிகப்பெரிய வாக்கு வித்தியாசத்தில் வெற்றி பெறுவார் என்று கூறினார். மாநிலத்திலும் மீண்டும் NDA அரசு அமைய மக்கள் ஆதரவு தருவார்கள் என அவர் நம்பிக்கை தெரிவித்தார். புதுச்சேரி தேர்தல் -2 (18)

மார்க்சிஸ்ட் கம்யூனிஸ்ட் கட்சி 2026 சட்டமன்றத் தேர்தலுக்கான தேர்தல் அறிக்கையை வெளியிட்டுள்ளது. இதில் புதுச்சேரியின் நீண்டகாலக் கோரிக்கையான முழு மாநில அந்தஸ்து பெறுவதற்கு முக்கியத்துவம் அளிக்கப்படும் என்று தெரிவித்துள்ளது. தாய்மொழி வழிக் கல்விக்கு முன்னுரிமை, தனி மாநில கல்வி வாரியம் அமைத்தல் இதற்காக பட்ஜெட்டில் 6% தொகை ஒதுக்கப்படும் என்று தெரிவித்துள்ளது. மேலும் உள்ளாட்சி அமைப்புகளில் பெண்களுக்கு 50% இடஒதுக்கீடு, முதியோர் மற்றும் திருநங்கைகளுக்கான சமூக பாதுகாப்புத் திட்டங்கள் செயல்படுத்தப்படும் என்றும் தெரிவிக்கப்பட்டுள்ளது. லாஸ்பேட்டை மற்றும் திருபுவனை தொகுதிகளில் மார்க்சிஸ்ட் கம்யூனிஸ்ட் கட்சி நேரடியாகப் போட்டியிடுகிறது. மாஹே தொகுதியில் சுயேச்சை வேட்பாளருக்கு ஆதரவு அளிப்பதாகவும் தெரிவித்துள்ளது. தமிழக

வெற்றிக் கழகத்தின் தலைவர் திரு. விஜய், தனது கூட்டணி வேட்பாளர்களுக்கு ஆதரவாக புதுச்சேரியில் தேர்தல் பரப்புரையை மேற்கொண்டார். தங்களது கூட்டணி ஆட்சிக்கு வந்தால் 6 மாதங்களுக்குள் உள்ளாட்சித் தேர்தல் நடத்தப்படும் என்றும் ஒவ்வொரு குடும்பத்திற்கும் ₹25 லட்சம் மருத்துவக் காப்பீடு வழங்கப்படும் உள்ளிட்ட பல்வேறு வாக்குறுதிகள் குறித்து பேசினார்.

வாக்காளர் விழிப்புணர்வு (02)

புதுச்சேரி கூடப்பாக்கத்தில், மாவட்ட ஆட்சியர் அலுவலகத்தின் சார்பாக வாக்காளர் விழிப்புணர்வு பிரச்சாரம் நடைபெற்றது. இது குறித்த சில தகவல்...

(வாய்ஸ்)

வாக்காளர் விழிப்புணர்வு 1 (17)

(வாய்ஸ்)

புதுச்சேரி சட்டப்பேரவை தேர்தலுக்கான வாக்காளர் விழிப்புணர்வு பிரச்சாரத்தின் ஒரு பகுதியாக, ஊசுடு சட்டமன்றத் தொகுதிக்கு உட்பட்ட கூடப்பாக்கம் கிராமத்தில், உள்ளூர் ஹாக்கி விளையாட்டு வீரர்களின் வாக்காளர் விழிப்புணர்வு நடைபயணம் இன்று காலை 8 மணி அளவில்

நடைபெற்றது. அனைவரும் தவறாமல் வாக்களித்து நூறு சதவிகித வாக்குப்பதிவினை வலியுறுத்தும் கருத்தோடு, சுமார் இரண்டு கிலோமீட்டர் தூரத்திற்கு நடத்தப்பட்ட நடைபயணத்தில், ஹாக்கி விளையாட்டு வீரர்கள் கிராம மக்கள் அனைவரும் தவறாமல் வாக்களித்திட வேண்டும் என்று வேண்டுகோள் விடுத்தனர். கூடப்பாக்கம் அரசுப் பள்ளிக்கு அருகே முடிவுற்றது. இந்த வாக்காளர் விழிப்புணர்வு நடை பயணத்தில், நூறு சதவிகித வாக்குப்பதிவினை அடைந்து, புதுச்சேரி ஒரு மாதிரி மாவட்டமாக உருவாக்கிட அனைவரும் உதவி புரிந்திட வேண்டும் என்று மாவட்ட தேர்தல் அதிகாரி சார்பாக வேண்டுகோள் விடுக்கப்பட்டது. வாக்காளர் விழிப்புணர்வு நடை பயணத்தில் சுமார் நாற்பது விளையாட்டு வீரர்களும் பொது மக்களும் கலந்து கொண்டனர். இது வாக்காளர் விழிப்புணர்வாக மட்டும் அல்லாமல், இளையோர்களை விளையாட்டு துறையில் ஊக்குவிக்கும் விதமாகவும் இருந்தது.

பாரா வில்வித்தை (07)

பாங்காக்கில் நடைபெற்ற உலக பாரா வில்வித்தை தொடரின் ஆடவர் தனி நபர் பிரிவின் இந்திய வில்வித்தை வீரர் ஷியாம் சுந்தர் சுவாமி வெண்கலப்பதக்கம் வென்றார். இந்திய வில்வித்தை வீரரும், பாரீஸ் பாராலிம்பிக்கில் வெண்கலப்பதக்கம் வென்றவருமான ராகேஷ் குமாரை

சுவாமி டை பிரேக்கில் தோற்கடித்தார். மகளிர் தனி நபர் பிரிவில் அஞ்சும் தன்வார் தனது வெண்கலப்பதக்கப் போட்டியில் தோல்வியடைந்து 4ஆவது இடத்தைப் பிடித்தார்.

ஐ.பி.எல் (06)

அகமதாபாத்தில் நடைபெறும் ஐபிஎல் 20 ஓவர் கிரிக்கெட் போட்டியில் இன்றிரவு 7.30 மணிக்கு குஜராத் டைட்டன்ஸ் அணி, ராஜஸ்தான் ராயல்ஸ் அணியை எதிர்கொள்கிறது. புள்ளிகள் பட்டியலில் பஞ்சாப் கிங்ஸ் அணி 4 புள்ளிகளுடன் முதலிடத்திலும், ராஜஸ்தான் ராயல்ஸ், ராயல் சேலஞ்சர்ஸ் பெங்களூரு அணிகள் தலா 2 புள்ளிகளுடன் இரண்டாவது, மூன்றாவது இடங்களில் உள்ளன.

மீண்டும் தலைப்புச் செய்திகள்

பிரதமர் திரு. நரேந்திர மோடி இன்று சென்னையில் பிஜேபி நிர்வாகிகளுடன் முக்கிய ஆலோசனை மேற்கொண்டார்.

தேசிய ஜனநாயகக் கூட்டணியின் முன்னுரிமைப் பணி பெண்கள் மேம்பாடுதான் கேரள மாநிலம், திருவல்லாவில் நடைபெற்ற தேர்தல் பிரச்சாரத்தில் பிரதமர் திரு. நரேந்திர மோடி தெரிவித்தார்.

பீகார் மகாத்மா காந்தி மத்திய பல்கலைக்கழகத்தின் பட்டமளிப்பு விழாவில் குடியரசு துணை தலைவர் திரு. சி.பி. ராதாகிருஷ்ணன் கலந்து கொண்டு மாணவர்களுக்குப் பட்டங்களை வழங்கி உரையாற்றினார்.

புதுச்சேரியில் அரசியல் கட்சித் தலைவர்கள் தேர்தல் பரப்புரை மேற்கொண்டனர்.

இத்துடன் இந்த செய்தி அறிக்கை நிறைவு பெறுகிறது NV/CN/VM